

Врз основа на член 24, став (1), точка 1), алинеја 7, а во врска со член 29, став (1) од Законот за енергетика („Службен весник на Република Македонија“ бр. 96/18), Регулаторната комисија за енергетика и водни услуги на Република Македонија на седницата одржана на ден 24 декември 2018 година донесе

ТАРИФЕН СИСТЕМ ЗА ДИСТРИБУЦИЈА НА ПРИРОДЕН ГАС

I. ОПШТИ ОДРЕДБИ

Член 1

- (1) Со овој Тарифен систем за дистрибуција на природен гас (во понатамошниот текст: Тарифен систем) се уредува начинот на формирање на тарифите што потрошувачите треба да ги платат за користење на системот за дистрибуција на природен гас.
- (2) Тарифата за дистрибуција на природен гас се пресметува со примена на Методологијата содржана во Прилогот 1 којшто е составен дел на овој Тарифен систем.
- (3) Тарифата за дистрибуција на природен гас е недискриминаторна и ги одразува трошоците, имајќи ги во предвид долгорочните капитални трошоци и оперативните трошоци на операторот на системот за дистрибуција на природен гас.
- (4) Тарифата пресметана и утврдена согласно овој Тарифен систем треба да овозможи остварување на одобрениот приход на вршителите на дејноста дистрибуција на природен гас.

Член 2

Одделни изрази употребени во овој Тарифен систем го имаат следново значење:

- 1) „кубен метар природен гас“ е количина на природен гас содржана во 1 m³ при апсолутен притисок од 1,01325 bar и температура од 20°C.
- 2) „ден Д“ е временски период од 24 континуирани часа, сметајќи од 08:00 часот од било кој календарски ден до 08:00 часот во следниот календарски ден,
- 3) „месец М“ е временски период од 08:00 часот, од првиот ден на календарскиот месец до 08:00 часот, од првиот ден на идниот календарски месец,
- 4) „квартал К“ е временски период од три последователни месеци М,
- 5) „година Г“ е временски период сметано од 08:00 часот од првиот ден во календарската година до 08:00 часот од првиот ден во идната календарска година,
- 6) „потрошувач“ е субјект приклучен на системот за дистрибуција на природен гас, кој набавениот природен гас го користи за сопствена употреба,
- 7) „одобрен приход“ е приход на вршителот на дејноста дистрибуција на природен гас, одобрен со одлука на Регулаторната комисија за енергетика и водни услуги на Република Македонија (во понатамошниот текст: Регулаторна комисија за енергетика), донесена врз основа на соодветниот Правилник.
- 8) „систем за дистрибуција на природен гас“ е гасоводна мрежа за дистрибуција во сопственост и/или управувана од друштво за природен гас и оние поврзани друштва коишто се неопходни за овозможување на пристап до дистрибуцијата;
- 9) „оператор на систем за дистрибуција на природен гас“ е друштво коешто врши дејност дистрибуција на природен гас и управува со системот за дистрибуција на природен гас

за што му е издадена гиценца и е одговорно за неговото работење, одржување, развој и поврзување со други системи за природен гас и за обезбедување на долгорочната способност на системот за задоволување на разумните потреби за дистрибуција на природен гас.

II. ТАРИФНИ ЕЛЕМЕНТИ

Член 3

- (1) Тарифните елементи се пресметковни големини по кои што регулираниот максимален приход на операторот на системот за дистрибуција на природен гас се распределува на потрошувачите.
- (2) При распределување на регулираниот максималниот приход се утврдува тарифен елемент за дистрибуирани количини на природен гас.
- (3) Тарифниот елемент за количина на природен гас се определува како збир од планираните количини за сите излезни точки од системот за дистрибуција на природен гас.
- (4) За година Г, операторот на системот за дистрибуција на природен гас ја определува планираната потрошувачка на природен гас, по точките на излез врз основа на историската потрошувачка и планираните количини од страна на операторот и потрошувачите, а одобрена од Регулаторната комисија за енергетика.

III. КАТЕГОРИИ НА ПОТРОШУВАЧИ

Член 4

Според карактеристиките и динамиката на користење на дистрибутивниот систем, со овој Тарифен систем се дефинираат следните категории потрошувачи приклучени на системот за дистрибуција на природен гас:

- 1) производители на топлинска енергија кои што имаат обврска за обезбедување на јавна услуга,
- 2) производители на топлинска и електрична енергија од комбинирани постројки во кои едновремено и во еден процес се произведува електрична и топлинска енергија и/или механичка енергија,
- 3) домаќинства, и
- 4) останати потрошувачи.

Член 5

- (1) Надоместокот за користење на системот за дистрибуција на природен гас го плаќаат сите потрошувачи приклучени на системот за дистрибуција на природен гас.
- (2) Операторот на системот за дистрибуција на природен гас го пресметува надоместокот од став (1) на овој член врз основа на мерењата на потрошените количини на природен гас во текот на еден месец и тарифата за дистрибуција на природен гас утврдена од Регулаторната комисија за енергетика.
- (3) Надоместокот од став (2) на овој член операторот на системот за дистрибуција на природен гас го фактурира со месечни фактури.
- (4) Операторите на системите за дистрибуција на природен гас ги доставуваат податоците за месечната потрошувачка за потрошувачите до снабдувачите според договорите за снабдување.

Член 6

- (1) Регулаторната комисија за енергетика со одлука ги утврдува тарифите за дистрибуција на природен гас за период од една календарска година за секој дистрибутивен систем одделно.
- (2) Тарифите за дистрибуција на природен гас се пресметуваат со примена на Методологијата содржана во Прилогот 1 којшто е составен дел на овој Тарифен систем.
- (3) Тарифите за дистрибуција на природен гас се утврдуваат соодветно за секоја категорија потрошувачи приклучени на системот за дистрибуција на природен гас.
- (4) Тарифите од ставот (3) на овој член се определуваат врз основа на просечната пресметковна тарифа и релативните коефициенти со кои што се пресметуваат тарифите на одделните потрошувачи.
- (5) Релативните коефициенти од ставот (4) на овој член се изразуваат како однос на тарифата за одделена категорија потрошувачи и просечната пресметковна тарифа и при нивното определување треба да се води сметка за неделната динамика на користење на природниот гас.
- (6) Релативните коефициенти од ставот (4) на овој член ги утврдува Регулаторната комисија за енергетика за секој дистрибутивен систем одделно и за секоја година во текот на постапката на утврдување на тарифите за дистрибуција на природен гас.

Член 7

УТВРДУВАЊЕ НА ТАРИФИТЕ

Член 8

Утврдувањето на тарифите за дистрибуција на природен гас е составен дел од барањето за одобрување на регулирани тарифи согласно соодветниот Правилник.

Член 9

Операторот на системот за дистрибуција на природен гас е должен во рок од три дена од денот на влегување во сила на Одлуката за утврдување на тарифата, да ја објави утврдената тарифа за дистрибуција на природен гас на неговата веб страница.

Член 10

- (1) Со денот на влегување во сила на овој Тарифен систем престанува да важи Тарифниот систем за дистрибуција на природен гас („Службен весник на Република Македонија“ бр.19/13).
- (2) Овој Тарифен систем влегува во сила со денот на донесувањето, а се објавува во Службен весник на Република Македонија.

Бр. 01-2448/1

24 декември 2018 година

Скопје

ПРЕТСЕДАТЕЛ

Марко Бислимоски

ПРИЛОГ 1

Пресметка на тарифите за дистрибуција на природен гас

1. Просечна пресметковна тарифа

Просечната пресметковна тарифа се определува врз основа на следната формула:

$$pDT_t = \frac{pRP_t}{pQ_t}$$

каде што:

- pDT_t - просечна пресметковна тарифа [ден/м³]
- t - календарска година од регулираниот период за која се пресметува просечната пресметковна тарифа,
- pRP_t - одобрен приход за операторот на системот за дистрибуција на природен гас за годината t , [денари]
- pQ_t - вкупна планирана потрошувачка на природен гас на потрошувачите приклучени на системот за дистрибуција во годината t , [м³]

2. Тарифа за дистрибуција на природен гас за потрошувачите од одредена категорија

Тарифата за дистрибуција на природен гас за потрошувачите од категоријата j се определува врз основа на следната формула:

$$DT_{t,j} = rc_{t,j} \cdot pDT_t$$

каде што:

- $DT_{t,j}$ - тарифа за дистрибуција на природен гас за потрошувачите од категоријата j во годината t , [денари/м³]
- $rc_{t,j}$ - релативен коефициент за потрошувачите од категоријата j определен од Регулаторната комисија за енергетика за годината t ,
- pDT_t - просечна пресметковна тарифа, [ден/м³]
- $j = 1, N_{DP}$ - број на категории потрошувачи.

Тарифите за дистрибуција на природен гас пресметани врз основа на методологијата од овој Прилог се заокружуваат на четири децимални места и во себе не го вклучуваат данокот на додадена вредност.

3. Надоместокот за користење на системот за дистрибуција на природен гас што го плаќа секој снабдувач

Надоместокот за користење на системот за дистрибуција на природен гас што го плаќа секој снабдувач во име на своите потрошувачи на операторот на дистрибутивниот систем се пресметува според следнава формула:

$$ND_{s,m} = \sum_{j=1}^{N_{DP}} DT_{t,j} \cdot Q_{j,s,m}$$

каде што:

- $ND_{s,m}$ - надоместок за користење на системот за дистрибуција на природен гас [денари]
- $DT_{t,j}$ - тарифа за дистрибуција на природен гас што ја плаќаат потрошувачите од категоријата j во годината t , [денари/m³]
- $Q_{j,s,m}$ - вкупна потрошувачка на природен гас во месецот m на потрошувачите од категоријата j што се снабдуваат преку снабдувачот s . [m³]

ПРИЛОГ 2

ПОДАТОЦИ ЗА ПЛАНИРАНА МЕСЕЧНА ПОТРОШУВАЧКА НА ПРИРОДЕН ГАС

| Ред.бр. | ПОТРОШУВАЧИ | Година | | | | | | | | | |
|---------|---------------|--------|----------------|------|----------------|------|----------------|------|----------------|------|----------------|
| | | 20.. | | 20.. | | 20.. | | 20.. | | .. | |
| | | Број | м ³ | Број | м ³ | Број | м ³ | Број | м ³ | Број | м ³ |
| | | | | | | | | | | | |
| | | | | | | | | | | | |
| | | | | | | | | | | | |
| | | | | | | | | | | | |
| | | | | | | | | | | | |
| | ВКУПНО | | | | | | | | | | |

ОБРАЗЛОЖЕНИЕ

Врз основа на член 24, став (1), точка 1), алинеја 7, а во врска со член 29, став (1) од Законот за енергетика („Службен весник на Република Македонија” бр. 96/18), Регулаторната комисија за енергетика и водни услуги на Република Македонија пристапи кон изработка на Тарифен систем за дистрибуција на природен гас.

Со овој Тарифен систем за дистрибуција на природен гас се уредува начинот на формирање на тарифите што потрошувачите треба да ги платат за користење на системот за дистрибуција на природен гас.

На 16 ноември 2018 година Регулаторната комисија за енергетика и водни услуги на Република Македонија на својата веб страна објави Предлог - Тарифен систем за дистрибуција на природен гас, како и соопштение со кое ги повика сите заинтересирани страни да достават по електронски пат, на официјалната е-меил адреса: erc@erc.org.mk, свои сугестии, забелешки и предлози, најдоцна до 7 декември 2018 година, по однос на Предлог – Тарифниот систем. Исто така, Регулаторната комисија за енергетика и водни услуги на Република Македонија го достави Предлог – Тарифниот систем и до Секретаријатот на Енергетската заедница за увид и забелешки. Заклучно со 7 декември 2018 година беа доставени забелешки од ТЕ-ТО АД Скопје и од Секретаријатот на Енергетската заедница.

Регулаторната комисија за енергетика и водни услуги на Република Македонија со Решение број 02-2213/1 од 16 ноември 2018 година свика подготвителна седница, која се одржа на 7 декември 2018 година и на која предмет на разгледување беше Предлог - Тарифен систем за дистрибуција на природен гас. На подготвителната седница беа поканети: членовите на Регулаторната комисија за енергетика и водни услуги на Република Македонија, претставници од Макпетрол Пром-Гас ДООЕЛ Скопје, АД Макпетрол – Скопје, АД ГЕС Скопје, АД ГА-МА – Скопје, АД ЕЛЕМ – Енергетика – Скопје, АРЦЕЛОРМИТТАЛ Скопје АД, ТЕ-ТО АД Скопје, МАКСТИЛ АД Скопје, МЕР АД Скопје, ДТИРЗ, ФЗЦ 11ти Октомври – Куманово, ЈП “ КУМАНОВО – ГАС” – Куманово, АД Пивара – Скопје, АД Алкалоид– Скопје, Кабинетот на Заменик Претседателот на Влада на РМ задолжен за економски прашања, Министерството за економија, Комисијата за заштита на конкуренција, Стопанската комора на Македонија, Сојузот на стопански комори на Македонија, Советот за заштита на потрошувачите и Организацијата на потрошувачи на Македонија.

На 7 декември 2018 година се одржа подготвителна седница на која учествуваа членовите на Регулаторната комисија за енергетика и водни услуги на Република Македонија, како и претставници од Макпетрол Пром-Гас ДООЕЛ Скопје, АД Макпетрол – Скопје, АД ГЕС Скопје, АД ГА-МА – Скопје, ТЕ-ТО АД Скопје, Производство на топлина БЕ ДООЕЛ Скопје, МАКСТИЛ АД Скопје, МЕР АД Скопје, ДТИРЗ, ЈП “ КУМАНОВО – ГАС” – Куманово, Министерството за економија и Стопанската комора на Македонија. На подготвителната седница од страна на присутните беа дадени забелешки во однос на Предлог – Тарифниот систем.

Имајќи ги во предвид доставените забелешки во дадениот рок, забелешките дадени на подготвителната седница од страна на заинтересираните страни, како и забелешките доставени од Секретаријатот на Енергетската заедница, Регулаторната комисија за енергетика и водни услуги на Република Македонија изработи текст на Тарифен систем за дистрибуција на природен гас, како предлог за донесување.

Регулаторната комисија за енергетика и водни услуги на Република Македонија на седницата одржана на ден 24 декември 2018 година донесе Тарифен систем за дистрибуција на природен гас.